

१९. आगगाडी

• ऐका व म्हणा.

झुकझुक गाडी
घरांची माळ,
चालती फिरती
अजब चाल !


धावत जाते
गावोगाव,
हुंदडत फिरते
गावन्गाव.

पाऊस, वाऱ्याची
नसे भीती,
वाटेत वादळ
असो किती !

तिला न अडवी
नदी, पहाड,
टाटा म्हणते
झाडन्झाड.

छंद म्हणा की
उद्योग खरा,
सर्वांना पोचवी
घरा घरा !

– शंकर विटणकर



शिक्षकांसाठी : कविता तालासुरात, साभिनय म्हणून दाखवावी. कवितेची एकेक ओळ म्हणावी. विद्यार्थ्यांना कविता म्हणण्यास सांगावे. स्वतःबरोबर विद्यार्थ्यांना कविता म्हणायला सांगावे. वर्गाबरोबर, गटात व वैयक्तिकरीत्या कविता तालासुरात, साभिनय म्हणून घ्यावी.

प्र. १. उत्तरे सांगा.

- (अ) आगगाडीला घरांची माळ का म्हटले आहे?
- (आ) आगगाडी कोठे जाते?
- (इ) आगगाडी कशाला भीत नाही?
- (ई) आगगाडीला कोण अडवू शकत नाही?
- (उ) आगगाडीला टाटा करणारे कोण?
- (ऊ) सर्वाना घरी कोण पोचवते?

प्र. २. तुम्ही पाहिलेल्या आगगाडीचे चित्र काढा. रंगवा.

प्र. ३. आगगाडी प्रवासाचा तुमचा अनुभव सांगा.

प्र. ४. वेगवेगळ्या वाहनांसंबंधी कविता गोळा करा. संग्रह करा.

